

आकाशवाणी मध्यप्रदेश

पीएम- योग दिवस

प्रधानमंत्री नरेन्द्र मोदी ने कहा है कि आज विश्व तनावों से गुजर रहा है और ऐसी स्थिति में योग शांति की दिशा दिखाता है। विशाखापत्तनम में 11वें अंतरराष्ट्रीय योग दिवस समारोह का नेतृत्व करते हुए प्रधानमंत्री ने कहा कि आज योग दिवस पर पूरा विश्व एक साथ योग कर रहा है और यह देखना अद्भुत है कि किस प्रकार योग ने पूरी दुनिया को एकजुट किया है। विशाखापत्तनम में योग दिवस समारोह ने दो गिनीज वर्ल्ड रिकॉर्ड हासिल किए हैं, जो आंध्र प्रदेश और राष्ट्र के लिए एक ऐतिहासिक क्षण है। आज सुबह, प्रधानमंत्री नरेन्द्र मोदी और मुख्यमंत्री चंद्रबाबू नायडू ने आरके बीच से भीमुनिपट्टनम तक 28 किलोमीटर के तटीय क्षेत्र में एक भव्य योग सत्र का नेतृत्व किया। यहाँ 3 लाख से अधिक प्रतिभागियों ने एक साथ योग किया। जिसने एक ही खंड में सबसे बड़ी खुली हवा में योग सभा का गिनीज वर्ल्ड रिकॉर्ड बनाया। इसके अतिरिक्त, कल आयोजित सामूहिक सूर्य नमस्कार सत्र के लिए एक और गिनीज वर्ल्ड रिकॉर्ड बनाया गया, जहाँ **22 हजार एक सौ 22** आदिवासी छात्रों ने विशाखापत्तनम में आंध्र विश्वविद्यालय में आसन किया।

योग- मध्यप्रदेश

प्रदेश में 11वां अंतरराष्ट्रीय योग दिवस उत्साहपूर्वक मनाया गया।

राज्य स्तरीय योग अभ्यास सत्र भोपाल के अटल पथ पर आयोजित किया गया। पेश है एक रिपोर्ट

शिवपुरी से हमारे संवाददाता ने बताया है कि जिला स्तरीय कार्यक्रम मानस भवन में आयोजित हुआ। इस कार्यक्रम में प्रदेश के ऊर्जा मंत्री और जिले के प्रभारी मंत्री प्रद्युमन सिंह तोमर ने भागीदारी की। शाजापुर के उत्कृष्ट खेल मैदान में आयोजित योग दिवस कार्यक्रम में शामिल होकर उच्च शिक्षा मंत्री इंदर सिंह परमार ने योग किया। कटनी में राज्यसभा सांसद सुमित्रा वाल्मीकि ने जिला स्तरीय कार्यक्रम में सहभागिता की। उमरिया में जिले के बांधवगढ़ विधायक शिवनारायण सिंह, कलेक्टर, पुलिस अधीक्षक समेत अन्य जनप्रतिनिधियों गणमान्य नागरिकों एवं प्रशासनिक अधिकारियों ने हिस्सा लिया। विश्व प्रसिद्ध पर्यटन स्थल खजुराहो में भी बृहद जिला स्तरीय योग अभ्यास कार्यक्रम का आयोजन किया गया। सतना में राज्यमंत्री प्रतिमा बागरी के मुख्य आथित्य में योग कार्यक्रम हुआ।

सूचना प्रसारण मंत्रालय

अंतर्राष्ट्रीय योग दिवस के अवसर पर सूचना एवं प्रसारण मंत्रालय के सचिव संजय जाजू ने वरिष्ठ अधिकारियों के साथ नई दिल्ली स्थित राष्ट्रीय मीडिया केंद्र में योग सत्र में भाग लिया। इस सत्र में अतिरिक्त सचिव प्रभात, पत्र सूचना कार्यालय के प्रधान महानिदेशक धीरेंद्र ओझा और संयुक्त सचिव सैथिल राजन भी शामिल हुए।

इस अवसर पर श्री संजय जाजू ने कहा कि योग आध्यात्मिक अनुभव लाता है और यह मानव शरीर को आत्मा से जोड़ता है। उन्होंने कहा कि योग सोच को दिशा देने और आंतरिक स्पष्टता बनाए रखने में महत्वपूर्ण भूमिका निभाता है।

मौसम

प्रदेश में बारिश का दौर जारी है। मौसम विभाग ने आखिरी बचे दो जिलों- भिंड और मऊगंज में भी मानसून आने की आधिकारिक घोषणा कर दी। अब पूरे प्रदेश में मानसून छा गया है। विभाग के मुताबिक गुना में 9 घंटे के दौरान 2 इंच पानी गिरा। शिवपुरी में 1.8 इंच, टीकमगढ़ में डेढ़ इंच, नरसिंहपुर में पौन इंच बारिश दर्ज की गई है। सागर, मंडला, छिंदवाड़ा, मालजखंड, बैतूल, पचमढ़ी में आधा इंच या इससे अधिक पानी गिरा है। इसी तरह दमोह, ग्वालियर, जबलपुर, धार, नौगांव, सतना, सिवनी, मऊगंज, निवाड़ी, सीहोर, रायसेन, नर्मदापुरम, पन्ना, श्योपुर समेत कई जिलों में बारिश का दौर चला। बारिश की वजह से कई शहरों में दिन के तापमान में खासी गिरावट हुई है।

संक्षिप्त समाचार

- प्रदेश के नर्सिंग कॉलेज फर्जीवाड़े से जुड़े मामलों की सुनवाई जबलपुर हाईकोर्ट में अब जुलाई से प्रतिदिन होगी।

- खंडवा जिले के शासकीय माध्यमिक विद्यालय छैगांवदेवी और संदीपनि शासकीय माध्यमिक उच्चतर माध्यमिक स्कूल में कल विधिक साक्षरता कार्यक्रम आयोजित किया गया।
- मंदसौर में कल 100 दिवसीय टीबी मुक्त भारत अभियान में बेहतर कार्य करने वाले डॉक्टर, ऑपरेटर, कर्मचारियों को कलेक्टर ने सम्मानित किया।
- झाबुआ में पुलिस द्वारा आयोजित ग्रीष्मकालीन खेल प्रशिक्षण शिविर का समापन समारोह कल उत्साह से मनाया गया।

नमस्कार